

QNIEPEN, BALOMBI U SIRENI

J.F.Porsella-Flores

L-arloġġ li kien hemm fil-Pjazza tal-Birgu sa kemm ma ggarrafx b'hidma tal-ghadu fix-xahar ta' April 1942, kien ilu juri u jdoqq il-hin minn qrib is-sena 1629 fi zmien il-Gran Mastru de Paola.

Kien arloġġ uniku f'Malta u Ghawdex ghaliex minbarra il-karatteristiċi tiegħu ta' zewġ kwadranti u minutiera waħda f'kull kwadrant, b'zewġt iqniepen idoqqu il-kwarti u is-sieghat, ma kintx tiehu hsiebu il-parroċċa, imma l-Università tal-Birgu (illum ngħidu il-Kunsill Lokali) sakemm ma tnehhewx is-Sindki fil-bidu ta' l-Amministrazzjoni Ingliża fis-seklu dsatax. Imbagħad għadda taht ir-responsabbiltà ta' l-Amministrazzjoni jew Gvern Centrali sa meta inqered.

Imma qabel ma tqieghed l-arloġġ, it-torri jew turreta kien ilu jeżisti sa minn qrib is-sena 1549, fi zmien il-Gran Mastru d'Omedes, li kien kompla jahseb, bħall-Gran Mastri ta' qablu, biex isahhah id-difiża tal-Birgu, jew il-Belt il-Gdida, dak iż-żmien il-belt kapitali ta' Malta, fejn l-Ordni ta' San Gwann kienet għamlet is-sede tagħha sa mill-wasla tagħha hawn Malta fis-sena 1530.

In-Newwieha u l-Ferrieħa. Minn fuq din it-turreta għolja 75 pied (madwar 24 metru) mill-art, kienu jigu osservati il-movimenti tax-xwiieni mill-bogħod u permezz tad-daqq ta' qanpiena u bnadar kienu jingħataw sinjali lill-ghassiesa fil-fortiizzi madwar il-Birgu.

Din il-qanpiena kienet fonduta f'Messina fis-sena 1514 fil-funderija ta' ċertu Antonellu Carbuni, kif wiehed kien jista' jaqra fuq l-istess qanpiena. Il-poplu kien taha l-isem doppju ta' *newwieha* u *ferrieħa* skond is-sinjali li kienet twassal.

Il-qanpiena serviet hafna fi zmien l-Assedju l-Kbir ta' l'1565. Bħala *newwieha* kellha hafna x'taġhmel minhabba l-attakki spissi speċjalment meta il-Misilmin għamlu prexxa fis-swar u kien hemm biża' kbir li kienu ser jirbħu huma. Imma mis-7 ta' Settembru id-daqq tagħha ma kienx iktar kiebi jew newwiehi imma wiehed ferrieħi; għalhekk isimha inbidel f'dak ta' *ferrieħa* ghaliex malli intlemaħ fuq ix-xefaq is-Sokkors... fi żmienna ngħidulu *convoy*... il-ghadu tbieghed u irtira umiljat għat telfa li garrab. U minn dak il-jum glorjuż tas-7 ta' Settembru 1565 il-Birgu inbidillu ismu mill-gdid għal dak ta' *il-Belt Rebbieħa* jew *Citta' Vittoriosa*, kif għadu magħruf uffiċjalment sal-lum. Niftaħ daqsxejn ta' parentesi u ngħati *prosit* lill-Kunsill Lokali talli għażel din il-ġurnata bħala Jum il-Birgu. U minn dak in-nhar anki il-qanpiena saret ukoll il-Qanpiena tar-Rebħa.

Il-Balomba (jew palomba) u s-sirena. Fi zmien it-Tieni gwerra, 1939-1945, post din il-qanpiena hadetu il-balomba jew sirena li kienet iddoqq b'lehen kiebi jew newwiehi is-sinjal ta' attakki mill-ajru *air-raid warning* x'hin kienu joqorbu l-ajruplani qerrieda, u b'lehen ferrieħi is-sinjal li l-ghadu tbieghed *raiders passed*.

Il-Qanpiena ta' Sant'Anġlu. Meta fit-8 ta' Mejju 1943 fl-Afrika ta' Fuq, il-belt ta' Tunes ċediet fidejn it-Truppi Alleati, ferħ kbir kien hakem ukoll lill-poplu Malti u Ghawdxi, u l-ghada il-Hadd 9 ta' Mejju kienu saru dimostrazzjonijiet spontanji bħala espressjoni ta' dan il-ferħ. Kien gie miftiehem biex f'nofs inhar tindaqq mota mill-knejjes wara sinjal mogħti mill-Birgu, mill-qanpiena tal-Forti Sant'Anġlu. Din kien mar idoqqha, kif kien qalli hu stess, l-Arċipriet tal-Birgu, il-Kanonku (wara Monsinjur) Dun Pawl Galea, li miet fid-29 ta' Marzu, 1996, fl-ghomor ta' 90 sena.



P. Philip Mallia O.P. jidher jiġbed Isien
il-qanpiena ta' l-arloġġ fil-pjazza tal-Birgu
fritratt mehud fit-23 ta' Mejju 1943 waqt
ċelebrazzjonijiet għar-rebhiet tal-Allejati.

*Ritratt provdut mill-awtur, kopja tal-original
li kien silfu P.Philip*

Dak in-nhar post il-Ferrieħa tat-torri ta' l-Arloġġ kienet ħaditu il-Ferrieħa l-oħra, xejn inqas gloriuża minnha, tal-Forti Sant'Anġlu. Imma ġara li ħmistax-il ġurnata wara, il-Ħadd 23 ta' Mejju, kienu saru ċelebrazzjonijiet uffiċjali f'Malta u Għawdwex għall-ħelsien tal-Belt ta' Tunes mill-ħakma nazista. L-isqfijiet ta' Malta u Għawdex ħargu kull wieħed ċirkolari biex tiġi ċelebrata quddiesa kantata ta' Radd il-Ħajr bil-kant tat-*Te Deum* u bid-daqq ta' mota.

Il-qanpiena tat-Torri ta' l-Arloġġ. Fil-pjazza tal-Birgu kienu nbnaw par pilastru tal-ġebel bi travett fuqhom li minnu iddendlet qanpiena mill-par li kien hemm fuq it-torri ta' l-arloġġ qabel ma dan iġġarraf sena qabel, kif diġa' ktibna. Fil-verita' ma nafux liema waħda kienet imma nissoponu li kienet dik li tat is-sinjal ferrieħi tar-rebħa ta' l-Assedju l-Kbir ta' l-1565. Nissoponu wkoll li kien mar idoqqha l-Arċipriet tal-Birgu li ħmistax qabel kien mar idoqq dik tal-Forti Sant'Anġlu.

Patri Filippu Mallia, Dumnikan, li minn Diċembru 1942 kien wieħed minn erba' patrijiet li reġġu niżlu l-Birgu, fil-Palazz ta' l-Inkwizitur, biex minbarra li jaqdu il-missjoni saċerdotali tagħhom, jiehdu ħsieb l-iskola elementari tal-Gvern, fl-Armerija, dak inhar tat-23 ta' Mejju niżel il-pjazza u ġie ritratt fil-waqt li qieghed jiġbed il-ħabel ta' ilsien din il-qanpiena, kif nistgħu naraw f'dan ir-ritratt, li kien silfini hu biex nagħmel kopja tiegħu. Grazi għal din l-inizjativa għaqlija ta' Patri Mallia, li miet fis-27 ta' Jannar, 1996, fil-ġhomor ta' 87 sena, għandna dokument storiku u eċċezzjonali, għax huwa uniku, ta' x'sar il-Birgu dak inhar. Sfortunatament ma nafux fejn jinsabu illum iż-żewġ qniepen ta' l-arloġġ. Lanqas ma nafu għaliex l-Amministrazzjonijiet li kellna minn wara l-gwerra l-hawn, minkejja ir-rakkomandazzjoni ta' Hubbard and Harrison, it-*Town Planners*, ma ridux itellgħu mill-ġdid l-arloġġ storiku biex waqt id-daqq ħelu u paċifiku tal-kwarti u s-siġhat niftakru mill-ġdid fil-ħidma tan-Newwieħa u tal-Ferrieħa.

Il-qanpiena tat-Tarzna. Nixtieq infakkar ukoll qanpiena oħra ta' tifikira partikolari l-aktar għan-nies tal-Kottonera, il-qanpiena tat-Tarzna. Sal-bidu tas-snin tletin is-sinjal biex il-ħaddiema tat-Tarzna *Dockyard* jidhlu jaħdmu, kien jinġhata permezz ta' qanpiena li kienet tinsab mingħalija qrib l-arloġġ fuq il-Forti San Mikiel, L-Isla. Din kienet tibda iddoqq permezz ta' tokki fis-6.30 ta' filgħodu, u iżjed ma joqrob il-ħin tas-7 x'ħin jibda ix-xogħol, it-tokki kienu ikunu dejjem iktar spissi sa kemm jieqfu ħesrem fis-7 eżatti. Dan iż-żmien ma kienx hemm *walking-in time*; fis-7 wieħed kien irid ikun diġa' f'postu lest biex jibda jaħdem. Biss dawk li kienu jibgħathom jaħdmu fuq abbord kellhom il-*floating time*, kelma imħassra bil-malti għal 'flottajm'. Minbarra l-ħin li kienu jiehdu biex jaslu abbord, kienu jieqfu mix-xogħol f'it tal-ħin qabel l-oħrajn biex jerggħu lura f'posthom fil-*workshop* biex johorġu mit-Tarzna fil-ħin mal-kumpliment tal-ħaddiema.

Il-qanpiena kienet terġa' iddoqq għall-ħin ta' l-ikel, x'ħin anke xi tfał kienu jithallew jidhlu it-Tarzna iwasslu l-ikel shun lil nieshom f'borma ta' l-enamel kulur blu b'żewġ saffi, u post fuq l-għatu fejn jitqieghed il-melħ. Iddoqq mill-ġdid biex ikompli ix-xogħol wara l-ikel, u għal darb'oħra fl-4 ta' wara nofs inhar biex il-ħaddiema imorru lura lejn djarhom wara ġurnata xogħol. Dak iż-ħmien l-overtime kien iktar ħolma milli realta'.

Il-Balomba. Għal nofs is-snin tletin flok il-qanpiena beda jsir użu mill-balomba (jew palomba), bħalma għadu jsir s'issa. Din ġeneralment iddoqq b'ton wieħed. Għal bidu tal-gwerra kien hemm min għadu juża il-kelma 'sirena' bħal ta' dik li kienet tagħti is-sinjal ta' l-*air raid*. Lil din għall-ewwel kien hemm, kif għidna, min isejjilha balomba jew palomba, bħal tat-Tarzna, imma wara f'it it-tnejn spiċċaw biex jissejju bl-istess isem: *is-sirena*.

Insomma anke il-qniepen kellhom il-folklor tagħhom. Nissoktaw niktbu xi ħaġa dwar qniepen oħra, f'ħarga oħra.